

॥ श्रीः ॥

बलि विजय नाटकम्



श्री यदुशैलवासि बालधन्वि
जगद्वकुलभूषणकवि
विरचितम्



मैसूरु

राजकीय शास्त्रागुद्रालये सम्मुद्रितम्

१९४९



॥ श्रीः ॥

॥ शुभमस्तु ॥

॥ श्रीमते हयग्रीवाय नमः ॥

ब लिविज य ना ट क म्

प्रथमोऽङ्कः

(नान्द्यन्ते ततः प्रविशति सूत्रधारः)

सूत्रधारः—अजोऽपि देहीत्यवदच्छ्रुताश्रयो

यो वामनो दानवमानसूदनः ।

अनन्तकल्याणगुणाकरो हरिः

स पातु वस्सान्द्रपयोदमेचकः ॥ १ ॥

(परिक्रम्य) एवमर्थमिश्रान्विज्ञापयामि—

नानानाटकनिर्माता यः कोविदमुदावहः ।

स एवास्यापि कर्ता हि जग्गूवकुलभूषणः ॥ २ ॥

अये ! किमिदं भयि विज्ञापनैकताने शब्द इव श्रूयते । पश्यामि
तावत् ।

(नेपथ्ये)

किं वा स्थिरं जगति हन्त शरीरमाजां

वाताहताभ्रसदृशं किल वस्तुजातम् ।

एतादृशे सुखधियैव दुरन्तभोग्ये

द्रव्ये जनाः कृतधियोऽनुभवन्ति दुःखम् ॥ ३ ॥

अत्र साक्षी प्रक्षीणलक्ष्मीकस्तदृशाक्ष एव ।

सूत्रधारः—भवतु विज्ञातम्—

बलिना दानवेनाजौ हृतत्रैलोक्यसम्पदम् ।

समाश्वासयितुं शक्रं वनं विशति वामनः ॥ ४ ॥

(इति निष्क्रान्तः)

स्थापना

(ततः प्रविशति वामनः)

वामनः—(किं वा स्थिरमिति पूर्वोक्तमेव पठित्वा) हन्त ! त्रिलोका-
धीश्वरेण सुरनायकेनापि न तावद्दूरीकृता ममता । अथवा
श्लाघनीयो विलक्षणविषयमहिमा—

वाचा वर्णयितुं विचिन्तयितुमप्यत्यन्तदूरे स्थितं

भोग्यं स्वानुभवैकवेद्यमनवद्याह्लादहृद्यात्मकम् ।

सर्वोपेक्षितमप्यनन्यसुलभं पुण्यैकलभ्यं शुभं

को वा स्वर्गमधीनमुज्झितुमहो वैराग्यतः कांक्षति॥५॥

(नेपथ्याभिमुखमवलोक्य) हन्त—

जटी चीरवृत्क्षामप्रतीको ध्यानमन्थरः ।

प्रसूनाहरणव्यग्रो जिष्णुरभ्येति तापसः ॥ ६ ॥

भवतु । वृक्षान्तर्हितस्तावदस्य प्रवृत्तिमुपलप्स्ये । (इति तथा
करोति)

(ततः प्रविशतीन्द्रः)

इन्द्रः—(ध्यानमन्दं परिक्रम्य) कः कोऽत्र भोः ? (परितो विलोक्य)

अये, न कोऽपि मदाज्ञानुयायी । भवतु अस्मत्प्रतीपं चूर्णयामि
जगत्रयं वज्रेण । (इति बाहुयुगलं प्रसार्य विलोक्य च) हन्त,

रिक्तहस्तोऽस्मि । (सोन्मादं) । कुमार, भो षडानन, किमद्यापि
नायासि ? न ते कर्णपथं प्रविष्टोऽयं रावः ? धिक् त्वां द्वादश-

श्रवसम् । भवतु, पुत्रमाज्ञापयामि । तात, जयन्त, जय तं
 दत्तं दानवाघमम् । सत्वरमायाहि । भवन्तमभिषिञ्चामि सुर-
 चमूपतित्वे । (स्तम्भीभूय सर्वतोऽक्षि विक्षिप्य) किमिदम् ?
 पुत्रोऽपि न मामाभाषते । धिक्पुत्रम् । अयि पुलोमजे,
 किमु त्वमपि विलोमतामवलम्बसे, मा कुरु तावदेवं प्रियतमे
 मयि निर्वर्तय मदभ्यर्थनां, अस्मत्प्रतीपं जयन्तमेनं निष्कासय
 प्रासादात् । हन्त ! किमिदं न कोऽपि मामनुयाति ? (सावेगं)
 धिगनधिकारिताम् । असंस्तुतजलावगाहो बलान्मज्जितोन्मज्जित
 इव संवृत्तोऽस्मि । (सखेदं)

नष्टराज्याधिकारस्य प्रजादूरीकृतस्य च ।

जीवितान्मरणं श्रेयो धिष्णां जीवन्तमद्य हा ॥ ७ ॥

(इत्युन्मत्त इव चिन्ताकुलस्तिष्ठति)

वामनः—(स्वगतं) कष्टं ह्यनुभूतवैभवस्य निःश्रीकत्वम्—

रम्भाद्यप्सरसां कटाक्षशबलीभूतो दिगीशेडितो

यो गन्धर्वमनोज्ञगानविवशश्रोत्रो विभूषोज्ज्वलः ।

उच्चैरावणवाहनस्सुरनुतो मन्दारमालाञ्चितः

स्वर्गे पर्यटति स्म तस्य विपिने ह्येकाकिनो हा गतिः ॥

॥ ८ ॥

इन्द्रः—भो दण्डधर, किमिति मत्प्राणान्नापहरसि ? किमु त्वमपि प्रतीपो
 मे ? (श्रवणमभिनीय) किमभिहितं, न प्रभवामि तावदमृताशिनस्ते
 प्राणानपहर्तुमिति । (सोन्मादहासम्) अमृतं नाम किं तदमृतम् ?
 (सभ्रभङ्गमाकाशे लक्ष्यं बद्ध्वा) अस्ति वा जगत्यमृतमिति ? आम्
 अस्त्यमृतम् । (सहासबाष्पं)—

नारायणः करुणया मदनुग्रहाय

क्षीराम्बुधिं गिरिवरेण चिरं प्रमथ्य ।

तत्रोदपादयदमन्दबलावहं तत्

यत्पानतो यमभयं जनिमान्जहाति ॥ ९ ॥

हन्त, तादृशामृताशिनोऽपि मे किमेतादृशी दुरवस्था ? (दर्घिमुष्णं च निश्श्वस्य) दुरवगाहं नाम विधिविलसितम् ! (इत्यटवीपर्यटन-
खेदमभिनयन्प्रस्तरतले समुपविशति ।)

वामनः—(स्वगतं) समुत्पाद्य मायया मयि वटुत्वसाधारणज्ञानमस्या-
वगच्छामि तावदाशयम् । (इति तथा कृत्वोपसर्पति)

इन्द्रः—(सावेगं स्वगतं) कोऽयम् ? महान्प्रमादः यदि मामिन्द्रं प्रत्य-
भिजानीयात् । (इति ससम्भ्रममुत्थाय वृक्षान्तर्हितो भवति)

वामनः—(सान्तर्हासं, स्वगतं) श्लाघनीया मानातिरेकस्य चेष्टा ।
(प्रकाशं) कस्त्वं तपोधन ?

इन्द्रः—वटो विदितोऽस्मि सोऽहं सम्बोधनेन ननु ?

वामनः—किं तव नामधेयम् ?

इन्द्रः—(उपसृत्य सनिर्वेदं) तदज्ञानतः किमिह ते ?

वामनः—मुखपङ्कजं ते अंशं श्रियः पिशुनयत्यभिधत्स्व कस्त्वम् ? ॥ १० ॥

इन्द्रः—(स्वगतं) पटुरयं वटुः, मन्मुखावलोकनमात्रेण विदितवृत्तान्त
इव ज्ञायते । (प्रकाशं) अप्यास्ति ते परिश्रमः पुरुषलक्षणपरीक्षा-
याम् ?

वामनः—अथकिम् । शृणु तावत्—

यत्ते नैसर्गिकं तेजस्तत्त्वय्यस्ति तपस्विनि ।

पङ्काक्तमपि सद्रत्नं स्वकान्तिं न जहाति हि ॥ ११ ॥

इन्द्रः—(सवैलक्ष्यं) ह्रस्वाकृतेरपि ते दीर्घा दृष्टिः ।

वामनः—किमाकारेण ? न श्रुतं किमु मूर्तिर्ह्रस्वापि कीर्तिर्दीर्घेति ?

पुरुषस्याकृतिलोके नैव कीर्तिप्रदायिनी ।

अशोकमञ्जरी रम्याप्यगन्धाऽऽद्रियते किमु ॥ १२ ॥

तदुपविशतु भवान् । पश्यामस्ते हस्तलक्षणम् । (उभावपि शिलातले समुपविशतः ; इन्द्रः दक्षिणहस्तं प्रसार्य दर्शयति)

वामनः—(अवलोक्य) किमिदम् ? दम्भोलिग्रहणव्रणकिणस्थपुटित इव दृश्यते ते हस्तः । अपि सत्यम् ?

इन्द्रः—(स्वगतं) हन्त, सुशिक्षित इव पुरुषलक्षणपरीक्षायाम् । (प्रकाशं) का कथा तापसस्य मे कुलिशग्रहणप्रसङ्गे ?

वामनः—(पुनर्निर्वण्य) महदिदमाश्चर्यम्—

त्रैलोक्यावनदक्षतां पिशुनयत्यत्र स्थिता रेखिका

(पादतलमवलोक्य)

चक्राब्जध्वजपद्मचामरमुखा रेखा लसन्त्यत्र च ।

(मुखमवलोक्य)

नेत्रे श्रोत्रविसर्पिणी (उरस्थलमवलोक्य) भवदुरः

करुणस्रजोऽपि क्षमं

तत्साक्षात्सुरनायको धृततपोवेषोऽसि सत्यं ब्रुवे ॥१३॥

इन्द्रः—(सलज्जं शिरोऽवनाम्य स्वगतं) अये, ज्ञातोऽस्म्यनेन । महदिदमाश्चर्यं लक्षणशास्त्रेण तावत्सर्वं प्रत्यक्षमिवाभाति । किं कथयेयमधुना ? इन्द्र एवास्मीत्यङ्गीकरोमि । (विचिन्त्य) भवतु । (प्रकाशं) अपि शक्नोषि कथयितुं पुनरपि कदा वा राज्यप्राप्तिरस्येति ?

वामनः—(समन्दस्मितं) अथकिम् । लक्षणमेव ते कथयति । (इति पुनरपि हस्तमवलोक्य) अचिरादेव भविष्यति ।

इन्द्रः—(सनिःश्वासं) बहुधा चिन्तितमपि न पश्यामि तावत्पुनरपि राज्यप्राप्तेर्निदानम् । तत्कथं कथयति भवान् अचिरादेव भविष्यतीति ?

वामनः—(विहस्य) प्रायो जगति स्वलाभे त्वरातिशयो व्याकुल-
यत्येवं जनं । निरीक्ष्यस्समयः—

प्राप्तेऽभ्युदयकाले तु तृणं यात्यस्त्रतां किल ।

दैवे तु प्रतिकूले स्याद्वज्रञ्चापि तृणोपमम् ॥ १४ ॥

तद्वामनेनापि वदुना मया कथमपि दाप्यते राज्यं यदि मल्ल-
मर्धप्रदित्सा ।

इन्द्रः—(स्वगतं) हन्त, वदुरयमुत्कोचग्राहीव । अथवा किमनेन दाप-
यितुं शक्यते ?

दुर्दान्तदानवंशं भुवनत्रयं यत्

दम्भोल्लिपाणिरपि सङ्कुचितात्मसारः ।

कर्तुं वशे न चतुरोऽभवमद्य खर्वो

मल्लं प्रदापयति तत्कथमेष वर्णी ॥ १५ ॥

वामनः—(सहासं) किं चिन्त्यते : “ सर्वनाशे समुत्पन्ने ह्यर्धं त्यजति
पण्डितः ” ।

इन्द्रः—(सशीर्षान्दोलनं) तत्तु सत्यम् । किन्तु त्रैलोक्याधिपत्यहानिरिति
दृष्टाद्दानवाधमादाच्छिद्य कथमिव दाप्यते इति च । स्यादेतत्,
कस्त्वम् ? किन्निमित्तमटवीपर्यटनम् ?

(नेपथ्ये)

सर्वदर्शननिष्णातधिषणो धिषणोऽस्म्यहम् ।

अहो मे बुद्धिविभवस्तपस्वित्वाय कल्पते ॥ १६ ॥

इन्द्रः—(ससम्भ्रमं) किमिदम् ? सुरगुरुरपि निर्वेदेनावेदयन्निस्सारता-
मात्मबुद्धिविभवस्यापीत एवाभिवर्तते ।

वामनः—(सानन्दं नेपथ्याभिमुखमवलोक्य)—

दारिद्र्यप्रकटनदक्षवल्कलोऽयं

मार्तण्डप्रसृतखरातपातिखिन्नः ।

एकाकी विपिनतटेऽपि पर्यटन्सन्

तेजस्वी विधिवशतां स्वयं व्यनाक्ति ॥ १७ ॥

इन्द्रः—(सानुतापं) साधूक्तं वदुना ।

(ततः प्रविशति बृहस्पतिः)

बृहस्पतिः—(दूरादेव वामनमवलोक्य सवैलक्ष्यमक्त्यतिशयं)

अखण्डब्रह्माण्डावनधुरन्धरो भगवानजायमानो बहुधा विजायते ।

हन्त, स्वाश्रितरक्षणार्थं किं वा नानुष्ठितमनेन ? (उपसृत्य

सबाष्पमञ्जलिं बद्धा)—

मीनकूर्मतनुभाक्पुरा हरे

स्वाश्रितान्सुरवरान्तरक्षिथ ।

अद्य वामनशरिरतः प्रभो

किं कारिष्यसि निवेदयाञ्जसा ॥ १८ ॥

इन्द्रः—(स्वगतं) कथं सर्वेश्वरोऽयम् ? धिङ्मामन्यथाचिन्तितवन्तम् ।

(सवितर्कं) कुतो वा वामनता समाश्रिता ? भगवता, किमु-

मद्वामतापरिजिहीषया ?

वामनः—सुरगुरो, वामनोऽयमभिवादयते । (इति प्रणमति)

बृहस्पतिः—(ससम्प्रमं बाहुभ्यामुत्थाप्य) सर्वजगद्वन्द्वो भवान् ।

तदलमनेन कर्मणा ।

वामनः—(सप्रश्रयं) अपि कुशलं बृहस्पते ?—

यस्य प्रसन्नधिषणाविभवेन कृत्स्नं

लोकत्रयं ह्यनतिलङ्घितसीम निम्नम् ।

वृन्दारकाधिपतिरङ्गदानीर्विशेषं

लीलावशो भुजयुगेन बभार धर्मात् ॥ १९ ॥

बृहस्पतिः—नूनं बभार, न तु बिभर्ति । अत एव बृहस्पतिरपि वन-

स्पतिसहवासी संवृत्तोऽस्मि । भगवन्, अलं परिहासेन । विश्व-

शरीरी खलु भवान् । अहमपि विश्वान्तःपाती ।

इन्द्रः—(सलज्जं)—

भवन्मायावृतात्माहं नारायणमपि प्रभो ।

मर्त्यसाधारणं त्वान्तु ज्ञातवान्क्षम्यतामघम् ॥ २० ॥

(इति प्रणमति)

वामनः—(समन्दस्मितं) सुरेश्वर, किमिदं, नानुपश्यामि त्वय्यघम् ।

(इत्युत्थापयति)

इन्द्रः—(बृहस्पतिमुपसृत्य) भगवन्—

नैवान्तरं सद्गुरुमन्तरा तमो

निर्याति शिष्यस्य चिरेण सञ्चितम् ।

तत्त्वोपदेशेन विनैव सद्गुरोः

नोदेति साक्षात्कृतिरच्युतस्य च ॥ २१ ॥

(एतदुभयमप्युपनतं तत्रभवतो गुरोर्महिमातिशयेन)

वामनः—(समन्दस्मितं बृहस्पतिमवलोक्य) वाचस्पते, दिवंस्पति-
रभिहितोऽयम् । मया दाप्यते ते राज्यं, यदि मङ्गमर्घ्यप्रदित्सेति ।

अयन्तु विचिकित्सते ।

बृहस्पतिः—(सहासं) भगवन्, चिदचिद्वर्गान्तःप्रवेशदक्षो भवान्
किमेवमभिदधाति । भवदायत्तं हि जगत् । दत्तमनुभवति
भवता शचीपतिरयम् । तदद्यापि दस्युपराधीनमस्मै दापयितव्यं
भवतैव भुवनम् ।

वामनः—(सहासं) अत एव पाकशासनोऽयमनवरतमपि भवत्सा-
चिव्यमभिलषति—

परिशील्यैव चातुर्यं नियुङ्क्ते मन्त्रिकर्मणि ।

बुधं यस्सतु भोगैकसक्तोऽपि स्यात्समृद्धिमान् ॥ २२ ॥

(इन्द्रमवलोक्य) साधु पुरन्दर, एतादृशगुरुसाचिव्यात्सुसुख-
मनुभवसि त्रैलोक्यम् ।

इन्द्रः—यदि पुनरपि भगवता दाप्येत ।

वामनः—(सवितर्कं) तत्तु सत्यं, कथं वा दापयामि ? स तु महात्मा बली बलिः । न कदापि घर्म्यात्पथः प्रच्युतः । कोऽपि जगति न कदापि मन्तुमन्तरा भवेद्धि दण्डभाजनम् । अत्र बृहस्पति-रेवामिज्ञः ।

बृहस्पतिः—(सनिर्वेदं) अत्र तावदत्रत्यो वनस्पतिरेवामिज्ञः ।

वामनः—कथमिव ?

बृहस्पतिः—देवदेव, नायमवसरः परिहासस्य—

सूत्रधारोऽसि लोकानां सर्वज्ञस्त्वं जगत्पते ।

जगद्भङ्गतटे जन्तून्सलीलं नर्तयस्यमून् ॥ २३ ॥

तद्यथा भवते रोचते । आश्रितरक्षणवद्धदीक्षो हि भवान् ।

वामनः—बृहस्पते, बलिस्तावत्—

धर्मैकसक्तहृदयः क्रतुकर्मनिष्ठः

मय्याहिताचलनिरन्तरभक्तिभारः ।

शुक्रोऽर्थतन्त्रनिपुणस्सचिवोऽस्ति तस्य

तच्चिन्तयामि कथमद्य लभेय राज्यम् ॥ २४ ॥

बृहस्पतिः—भगवन्—

विग्रहे दुर्ग्रहं दृप्तं बलिं जेतुं कथं भवेत् ।

तद्वञ्चनां विना नान्यमुपायमवलोकये ॥ २५ ॥

तद्भगवता भवता समाश्रयणीयाऽऽश्रितावनाय वञ्चना ।

इन्द्रः—(सप्रश्रयं) भगवन्, ममाप्ययमेवाशयः ।

वामनः—(स्वगतं) साधु, अस्मदाशयानुरोधि वचः । (चिन्तामभिनीय)

(प्रकाशं) भवतु, बलिस्तावदिदानीं समारब्धाध्वरः तत्तत्सत्र-

क्षेत्रमेव प्रविशामः ।

इन्द्रः—(सशङ्कं) यद्यावामपि तत्सत्रक्षेत्रमागच्छेव भवेव च बलिना

प्रत्यभिज्ञातौ ।

वामनः—(सौदास्यं) सति च मे मायाबले, किमनया विचिकित्सया ?

बृहस्पतिः—यथाज्ञापयति देवः ।

वामनः—ऋतुक्षेत्रं विशन्दैत्यं वशीकृत्यात्ममायया ।

करिष्याम्यद्भुतं कर्म पश्यतं वश्यचेतसौ ॥ २६ ॥

(इति निष्क्रान्तास्सर्वे)

इत श्रीयदुशैलवासिबालधन्वि जग्गूवकुलभूषण

कविविरचिते बलिविजयनाटके

प्रथमोऽङ्कः

द्वितीयोऽङ्कः

(ततः प्रविशति नन्दनवने पुष्पापचयं नाटयन्ती मञ्जुघोषा)

मञ्जुघोषा—(दीर्घं निश्चस्य) अह्महे, विहिविळासिदं जं पुव्वदेव्वाणं
परिजणेहिं वि अम्हेहिं होदव्वं संवुत्तं (इति चिन्ताकुला
तिष्ठति) ।

(छाया—अहो विहिविळासितं, यत्पूर्वदेवानां परिजनैरप्यस्माभिर्भवि-
तव्यं संवृत्तम् ।)

तिलोत्तमा—(ससम्भ्रमं प्रविश्य) हळा मञ्जुघोसे, भग्गवो तुवरावी
अदि भूळोए सहामण्डणकिदे तुरिअं मन्दारपुप्फगुम्भणं
कादव्वं चि । तुमं दाव एत्थ अकिदकज्जा चिट्ठसि (इत्युप-
सर्पति) ।

(छाया—हळा मञ्जुघोषे, भार्गवस्त्वरयति, भूलोके सभामण्डनकृते
त्वरितं मन्दारपुष्पगुम्भनं कर्तव्यमिति । त्वं तावदत्राकृतकार्या
तिष्ठसि) ।

मञ्जुघोषा—(सचिन्तं) हळा किं करोमि ण ? प्पसरेइ एव्व हत्थो
अप्पणो कज्जं णिव्वट्ठिदुं वि, अह्माणं दसा ईरिसी
संवुत्ता चि ।

(छाया—हळा किं करोमि ? न प्रसरत्येव हस्त आत्मनः कार्यं निर्वर्ति-
तुमपि, अस्माकं दशेदृशी संवृत्तेति)

वनपालः—(ससम्भ्रमं वृक्षान्तरात्प्रविश्य) (हस्तसंज्ञयैवानयोर्बाग्न्यापारं
निवार्य)—

स्नात्वा शुनासीरसरोवरे कवि-

र्यातीह दैत्याधिपसौघमेककः ।

तस्माच्छनैस्सल्लपतं सुरेष्वयं

सर्वाङ्गचक्षुर्हि कुशाग्रधीस्स्वयम् ॥ १ ॥

तिलोत्तमा—(सोद्वेगं) जह एवं ता तुरिअं एव्व णिव्वट्ठिअपसुव-
इवरिवस्सो गमिस्सइ भूळीअं तं अहोहिं वि लहु गन्दव्वं
जण्णक्खेतं । (इति ससम्भ्रमं पुष्पापचयं नाटयति)

(छाया—यद्येवं तर्हि त्वरितं निर्वर्तितपशुपातिवरिवस्यो गमिष्यति
भूलोकं तदस्माभिरपि लघु गन्तव्यं यज्ञक्षेत्रम् ।)

वनपालः—यद्येवं इदं तावद्दीयते, प्रापयतु भवती दैत्यराजं (इति
निष्क्रम्य पुनः प्रविश्य दुकूलवगुण्ठितं रत्नभाजनं तिलोत्तमा-
हस्ते निक्षिपति)

तिलोत्तमा—(अवगुण्ठनमुद्धाट्य सवैलक्ष्यं मञ्जुघोषायै दर्शयन्ती
संस्कृतमाश्रित्य) भोः पृषदश्च महदिदमाश्चर्यं यदनवरतमपि
वैजयन्ते पर्यटन्तीनामपि नास्माकं दृष्टिपथमारूढो ह्येतादृशो
वस्तुविशेषः । कथं वा सम्पादितो भवता ?

वनपालः—दानवाधीशाज्ञया सम्पादितोऽयं, न तु मया ।

तिलोत्तमा—कथमिव ?

वनपालः—बलिना तावदाज्ञप्ताः पारिजातादयस्सुरतरवः, पाकशास-
नेनाप्यननुमृतपूर्वो वस्त्रभूषणविशेषोऽवभृथानन्तरं घायो
भवद्भिः प्रेषणीयः इति ।

तिलोत्तमा—युज्यते, (इति पुनरप्यवगुण्ठ्य) न ते यज्ञदिदृक्षा ?

वनपालः—(सनिश्श्वासं) अस्ति, किं करोमि ? कर्तव्या खलु राजाज्ञा
तावदज्ञान्या—

क्रूरदण्डो हि दैत्येशस्स्वायत्तेषु सुपर्वसु ।

तत्सर्वैस्सर्वथा भाव्यमप्रमत्तैस्सुरैरिह ॥ २ ॥

मञ्जुघोषा—साहु भणितं इमिणा ।

(छाया—साधु भणितमनेन ।)

वनपालः—तद्युवामपि राजनियोगमशून्यं कुरुताम् ।

उभे—तहा ।

छाया—(तथा)

(इति निष्क्रान्तास्सर्वे)

मिश्रविष्कम्भः

(ततः प्रविशति बृहस्पतीन्द्राभ्यां सह वामनः)

वामनः—(नेपथ्याभिमुखमवलोक्य) बृहस्पते, पश्यतु भवान् किया-
न्सम्भ्रमः पूर्वदेवानां—

तत इतो गमनागमनोत्सुकाः

कतिपये निजकार्यधुरन्धराः ।

ततमहानसधूमकरम्भिते

मखभुवो विचरन्त्यजिरेऽसुराः ॥ ३ ॥

बृहस्पतिः—(विलोक्य) हन्त, अप्सरसोऽपि भुजिष्या इव कर्मरताः ।

तथाहि—

काचिच्चन्दनपेषणैकनिरता काचित्स्रजां बन्धने

सक्ता काचिदनरूपकल्पितमहाकरुणा जलोसेचने ।

काचित्फूत्कृतिवर्षितागरुमहाधूपाऽपराऽभ्यागत-

स्फीताराधनवस्तुसङ्ग्रहपरा दैत्येश्वरस्याज्ञया ॥ ४ ॥

इन्द्रः—(स्वगतं) कष्टं भोः कष्टं, यदस्मदसाधारणतया नियमितास्ता-
वदप्सरसोऽत्र भुजिष्यास्संवृत्ताः ।

(नेपथ्ये वादित्रनादः)

वामनः—(नेपथ्याभिमुखमवलोक्य) किमिदं, अवासित इव सप्त-
तन्तुः । यन्निर्वर्तितावभृथो दिव्यालङ्कारालङ्कृतो महात्मा

दानवसार्वभौमः प्रतिनिवर्तते । (निर्वर्ण्य) पुरन्दर, भवदीया

अपि तदायत्तास्तत्कर्मणि व्यग्रा इव । पश्यतु भवान्

(इत्यङ्गुल्या निर्दिशन्)

अस्तम्भतोरणमयं गगने समीरः
 पुष्पैस्तनोति वरुणो धुतचामरोऽत्र ।
 छत्रोच्चदण्डमपि दण्डधरो विभर्ति
 यात्रोत्सवेऽस्य शितिकण्ठसखोऽनुयायी ॥ ५ ॥

इन्द्रः—भगवन्, एतदाखिलमप्यवलोकयतः प्रदग्धमिव मे हृदयं—

निरुपमसुकृतः कृतव्रतौघो
 धरणितले विजितेन्द्रियो महात्मा ।
 अनुभवति यदन्तरायशून्यं
 तदिह सुखं भजति प्रभुर्बलिर्हि ॥ ६ ॥

वामनः—शतमन्यो, सुकृतमन्तरा न कोऽपि जन्तुरनुभवति फल-
 मीदृशम् ।

बृहस्पतिः—(नेपथ्याभिमुखमवलोक्य) भगवन्, प्रविशति बलि-
 स्सपरिवारस्सभाभ्यन्तरम् । तद्वयमप्युपसर्पामः ।

(सर्वे परिक्रम्य सभ्यानुपसर्पन्ति)

(ततः प्रविशति रत्नमयसिंहासनोपविष्टस्सभास्तारस्तूयमानो बलिः)

बलिः—(सभास्तारान्दृष्टसंज्ञयैवोपवेश्य)—

सभ्या युष्मत्सहकृतिवशात्सप्ततन्तुं महान्तं
 निष्प्रत्यूहं व्यरचयमहं प्राप्तशक्राधिपत्यः ।
 युष्मत्प्रीतिर्मम च महते श्रेयसे कारणं स्यात्
 प्रायो राज्यस्थितिरुभयगप्रीतिबन्धा हि लोके ॥ ७ ॥

वामनः—(जनान्तिकं) दिवस्पते, अपि श्रुतं ? लब्धराज्यस्थिरीकर-
 णाय वरीवर्ति बलिरयं प्रजानुरागतत्परः ।

इन्द्रः—(जनान्तिकं) अथकिम् ?

सभ्याः—(साञ्जालिबन्धं) देवदेव, दुर्दान्तवृन्दारकवृन्दावमर्दनधुरन्धर,
दानवाधीश्वर, सर्वमपि भवत्प्राभवातिशयेन स्वयमेव प्रचलति ।
के वयमत्र भवत्पादारविन्दवन्दनैकतानाः ?

इन्द्रः—(स्वगतं) हन्त, प्रकृतयोऽप्यत्रानुरक्ताः ।

(प्रविश्य)

पुरुषः—(साञ्जालिबन्धं) देवदेव, आवेदयति भार्गवः, “प्रचलतु
नाम यथेप्सितं प्रकृत्यभ्यर्हणं, आगतोऽस्म्यनुपदमेव” इति ।

बलिः—तथा । (प्रकृत्यभिमुखमूय) भोस्समलङ्कृतसमास्थानाः प्रजाः,
नाहं स्वाभिमतं दातुकामः । किन्तु भवदभिलषितमर्थं
दिप्सुरस्मि । तत्सत्त्वरमावेदयन्तु स्वाभिमतम् ।

वामनः—(स्वगतं) अयमेव समयस्स्वाभिमतसम्पादनाय, यदुशना
न सन्निहितः । (उत्थाय प्रकाशं) अहमर्थी ।

(सर्वे सविस्मयं निर्निमेषलोचना वामनं पश्यन्ति)

बलिः—(सविस्मयं स्वगतं) अये—

कुटिलकुन्तलकान्ततरालिको

हृदयहारिविशालविलोचनः ।

श्रवणमूलविलम्बितकुण्डलः

तपनकान्तिरहो प्रथमाश्रमी ॥ ८ ॥

(साञ्जालिबन्धमासनादुत्थाय प्रकाशम्)

दिव्यरूपोऽसि सर्वोऽपि सर्वचित्तापहारक ।

कस्त्वं किं वेप्सितं तेऽद्य लीनं मे हृदयं त्वयि ॥ ९ ॥

अप्सरसः—(सवैलक्ष्यं परस्परं जनान्तिकं) अहो, को एसो ?

खवो वि रूवेण अह्माणं ओहरइ लोअणं हिअअं अ ।

(छाया—अहो, क एषः? सर्वोऽपि रूपेणास्माकमपहरति लोचनं
हृदयं च ।)

कश्चन दानववृद्धः—(उत्थाय) देव, पुरन्दरारे, दानवमानमानन,
सिंहासनोपविष्टं देवमयं दासजनो विज्ञापयितुं कामयते ।

बलिः—(सिंहासने समुपविश्य) निवेदयतु भवान् ।

वृद्धः—यद्यपि नूनमयं वामनो मनोहररूपो माननीय एव तथापि
मे काचन विचिकित्सा, सहस्राक्षपक्ष्येणानेन भवितव्यमिति—

मायावी सुरपतिसाह्यकृन्मुरारिः

दैत्येन्द्रानजयदचिन्त्यचित्ररूपः ।

तर्हीर्षं मनसि विचार्य सम्यगस्मिन्

यद्देयं वितरतु तद्भवानमुष्मै ॥ १० ॥

बलिः—(ससान्ववचनं) रूपमेवास्यैतन्महिमानं व्याचष्टे । तदलं
विचिकित्सया ।

अमात्येष्वन्यतमः—(ससम्भ्रममुत्थाय) न विसम्भकारणं हि रूपम् ।
तदवधारयतु देवः—

कमलारमणः पुरा सरोषं

निजमायाघृतनारसिंहरूपः ।

प्रपितामहमुद्धटप्रतापं

तव हन्ति स्म हि विश्वसार्वभौमम् ॥ ११ ॥

विचित्ररूपो हि पुरुहूतपक्ष्यो निसर्गतो दैत्यद्वेषी किं वा
नाचरेत् ? तदलं रूपश्लाघनया । गुणः परं पारशील्य आद्यः ।

वामनः—

अघतिभ्रायोऽहं गुरुवरसपर्यैकनिरतः

षडङ्गाध्यायी च श्रुतिशिरसि निष्णातधिषणः ।

निजाचारासक्तो दितिजनृपते ब्रह्मणिचरः

किमन्याद्विज्ञेयं कथायितुमहं सज्ज इह ते ॥ १२ ॥

बलिः—(अमात्यमवलोक्य) यद्यपि साचिव्यानुगुणमभिहितममात्येन
तथापि—

यत्राचारो लसति बहुशस्तस्य शास्त्रे न धीस्स्यात्
शास्त्राभिज्ञो य इह स निजाचारनिष्ठो न गर्वात् ।
अस्मिन्नेतद्विषयमपि तद्वर्तते दीप्रमूर्तौ
किं तर्केण प्रभुरहममुं तर्पयाम्यर्थदानैः ॥ १३ ॥

अमात्यः—देव, राज्यतन्त्रे दत्तदृष्टिना मया तावदेवमावेदितम् । अत्र
सन्ति च बहवो वृद्धाः । ते तु कथं मन्यन्ते ?

केचन दानववृद्धाः—(उत्थाय) साधूक्तममात्येन । न हि तद्वचनमेव
विस्मम्भभाजनम् । जगति भवन्ति बहवस्स्वार्थैकनिष्ठा ह्येता-
दृशास्समारोपितात्मगुणविकल्थनपराः ।

वामनः—दानवसार्वभौम—

आत्मश्लाघा परं सद्भिर्गर्हिता निर्निमित्तिका ।
प्रसङ्गात्कथितास्सत्यं गुणा मे न तु दम्भतः ॥ १४ ॥

बलिः—ब्रह्मचारिन्, साध्ववगतो भवदाशयः—

केषुचिद्गुणिनं त्वान्तु निर्गुणं निगदत्सु च ।
सद्गुणानां प्रकाशोऽत्र कर्तव्योऽवश्यमात्मना ॥ १५ ॥

तदत्र तावद्भवतो न कोऽपि दोषः । (वृद्धानवलोक्य) भोः
प्रतीक्ष्याः, न कदापि बलिर्भग्नप्रतिज्ञो हि । तदधुना
यथाप्रतिज्ञं कर्तुकामोऽस्मि । किमनया विचिकित्सया ?

इन्द्रबृहस्पती—(परस्परं जनान्तिकं) अहो, दानवस्यापि बलैर्धर्मे
स्थिरप्रतिज्ञता । अथवा विचित्रा खलु भगवतो माया ।

अमात्यः—(स्वगतं) हन्त, अस्मत्सार्वभौमोऽयं पूरयतीव मनोरथ-
मस्य । किं करोमि ? (प्रकाशं) देव, पूरयतु नाम मनोरथ-
मस्य, अयन्तु कमर्थमर्थयते, इति तु ज्ञातव्यम् ।

वामनः—

न मे राज्ये कोशे गजरथपदात्यश्वकलिते

बले काङ्क्षा किन्तु प्रतिदिनमनरूपव्रतजुषे ।

विविक्तं मत्पादत्रितयपरिमेयं क्षितितलं

प्रदेहेतन्मह्यं दितितनुज ते यद्यभिमतम् ॥ १६ ॥

बलिः—(सभ्यानवलोक्य) अपि श्रुतं भवद्भिरेतदभ्यर्थितम् ?

सभ्याः—(सौदास्यम्) किमियदेव ? प्रदातुमर्हति देवः ।

बलिः—(सहर्षं) ब्रह्मचारिन्, यत्रापोक्षितं तत्र दत्तम् ।

वामनः—दैत्यार्षीश्वर, न तथा, किन्तूदकधारानिपातेन प्रदातव्यं
मत्पादत्रयपरिमितं स्थलम् ।

बलिः—महान्प्रमोदः, तथास्तु, कः कोऽत्र भोः ? भृङ्गारः, भृङ्गारः,
(शुक्रशिष्यस्सविनयमानीयार्पयति) ।

वामनः—(बलिमुपसृत्य दक्षिणपार्णिं प्रसार्य तिष्ठति) ।

बलिः—(आसनादुत्थाय भृङ्गारमावर्जयितुमुद्युक्ते) ।

(ससम्भ्रमं पटाक्षेपेण प्रविश्य)

मार्गवः—सार्वभौम, कोऽयमुद्यमः, मा पातय दानधाराम् ।

बलिः—(सोद्वेगं) किमर्थम् ?

मार्गवः—अनरालप्रकृते, न जानाति भवान्मायाविनमेनम्—

हरिणाजिनोत्तरीयो

माणवकोऽयन्तु वामनाकारः ।

तालातपत्रसुभगो

भगवान्भवतः प्रलोभने निरतः ॥ १७ ॥

बलिः—(सविस्मयं) कथं, साक्षाद्भगवानयं; (साञ्जलिबन्धम्)
वन्योऽस्मि ।

पुरुषोत्तमेन भवता श्रियःपते
 बत वामनत्वमवलम्बितं कुतः ।
 त्वदधीनमेतदखिलं किलाथवा
 जनमर्थिता वितनुते हि वामनम् ॥ १८ ॥

(सभक्त्युन्मेषबाष्पम्)

वेदान्तवेद्यमनवद्यगुणौघपूर्णं
 सङ्करूपमात्रपरिकल्पितसर्वलोकम् ।
 ब्रह्माद्यगोचरमनेन मुकुन्दमक्षणा
 प्रेक्षे यदत्र तदहं सुकृती कृतार्थः ॥ १९ ॥

भार्गवः—चक्रवर्तिन्, लब्धस्वार्थोऽयं भवन्तमघः पातयति । तद-
 लमनेन कर्मणा ।

बलिः—(सबाष्पं) आचार्यवर्य, शान्तं पापं, शान्तं पापं, कथं मामय-
 मघः पातयति ? न कदाप्येवं पतितोद्धारको हि भगवानयम्—

लक्ष्मीपतेनारिकितारकस्य
 ध्यानात्पवित्रः पतितोऽपि हि स्यात् ।

साक्षान्मुकुन्दाय कृतप्रणामः
 कथं भवेयं पतितोऽहमत्र ॥ २० ॥

(इति दातुमिच्छति)

भार्गवः—(बलिहस्तमवलम्ब्य) दानवसार्वभौम, किमु न जानासि
 निसर्गत एवायं दैत्यद्वेषीति ?

बलिः—आचार्य, भवानपि जानात्येव भक्तवत्सलोयमिति ।

भार्गवः—दैत्येश्वर, भक्तमपि दानवं वञ्चयत्ययम्, तन्मा पातय दान-
 धारां याञ्चानर्होऽयम् ।

बालिः—(सविनयं) दैत्यगुरो यदि वञ्चयेत् तथाप्यनुगृहीतः कृतार्थो भवेयम् । किञ्च, साधूक्तमाचार्येण, याच्ञानर्होऽयमिति । चतुर्वर्ग-फलप्रदोऽयं कथमर्थी भवितुमर्हति ? मद्भाग्यवशादेव भगवानर्थी सन्नायातः । तदलं तर्कवितर्कविमर्देन । कृतप्रतिज्ञोऽहं ददाम्येव पादत्रयपरिमितं स्थलम् । (इति भृङ्गारमावर्जयितुमुद्युङ्क्ते)

भार्गवः—(स्वगतं) हन्त, कृतप्रतिज्ञोऽयं घर्मात्मा न निवर्तते समुद्दिष्टा-त्कर्मणः । किं करोमि ? (त्रिचिन्त्य) भवतु । (इत्यन्तर्दधाति)

बालिः—(स्वगतं) हन्त, कुपित इवाचार्यः । भवतु नाम । निष्प्रत्यूह-मधुना प्रवर्तयामि दानकर्म । (प्रकाशं) भगवन्, पूर्णकामाय तुभ्यं ददामि स्थलम्, अङ्गीकुरु दानधाराम् । (इति भृङ्गारमावर्जयति)

वामनः—(सस्मितं) दानवेश्वर, किमिदं ? नैव पतति दानजलम्, किं मां प्रलोभयसि ?

बालिः—(सावेगं) भगवन्—

किमिदं महदाश्चर्यमाचार्योक्तयतिलङ्घनात् ।

स्यादेवं विपदां मूलं गुरुलङ्घनमेव हि ॥ २१ ॥

वामनः—(सर्शीर्षान्दोलनं) भवतु, बले, मा चिन्तय । परिहराम्यन्त-रायम्, (इति भृङ्गारनालिकाभ्यन्तरं निजदर्भपवित्राग्रं प्रवेशयति)

भार्गवः—(मायां विहाय प्रत्यक्षीभूय दक्षिणनयनं परिमृजन्) दानव-सार्वभौम—

वितर प्रथमं यदिष्टमस्मै

निगमान्तप्रथितप्रभाव एषः ।

सुकृतप्रतिबन्धकस्य यत्स्यात्

अनुभूतं फलमद्य तन्मयेह ॥ २२ ॥

भगवन्, क्षन्तव्यमागः । (इति वामनं प्रणमति)

वामनः—(समन्दहासं) दानवाचार्य, किमु भवतापराद्धम्? नानुपश्यामि
भवन्तमपराधिनम्, उत्तिष्ठ ।

(भार्गवः—उत्थाय मन्त्रपूर्वकं स्वयमेव दापयति दानधाराम्)

(गगनात्पुष्पवृष्टिः पतति)

(अनुपदमेवा ताकारः प्रवृद्धो वामन ऊर्ध्वलोकमानमेकेन पादेन
अन्येन च भूलोकमानमभिनयति)

(सर्वे सविस्मयं पश्यन्ति)

बलिः—(सविस्मयमूर्ध्वमवलोक्य साञ्जलिबन्धम्)—

ज्योतिर्मण्डलमध्यवर्तिजलमुक्कशाशकायो महान्

नक्षत्रग्रहतारकाद्युतिहरस्फीतप्रकाशोज्ज्वलः ।

ऊर्ध्वोत्क्षिप्तबलारिरत्नविजयस्तम्भायमानैकक-

स्थूलोरुः क्षितिविस्तृतान्यचरणो मां पातु नारायणः ॥२३॥

भार्गवः—भगवन्—

एकेन चक्षुषाऽहं

काणोऽप्यधुना भवामि किल्बिष्यः ।

यत्पश्यामि महान्तं

त्रिविक्रमं त्वां क्रमात्तभुवनान्तम् ॥ २४ ॥

(इत्यञ्जलिं बध्नाति)

त्रिविक्रमः—बले मत्पादद्वयपरिमितस्तावदुपात्तः प्रदेशः । क पुनर-
वशिष्टः ?

बलिः—(साञ्जलिबन्धं)—

भक्तानां यो हृदयकमले कोमले नित्यवासः

स्वाङ्गे लक्ष्म्या मृदुलमृदुलैः पाणिभिर्लालितो यः ।

तेन श्रीमन्कुरु मुकुटिनं पादपद्मेन मां द्राक्

कोटीरेण प्रकृतिविकृतेनास्मि नाहं किरीटी ॥ २५ ॥

त्रिविक्रमः—दानवेश्वर, यद्यपि मद्भक्त एव भवान् तथापीदमव-
धारय—

मन्त्रियोगात्सहस्राक्षस्त्रैलोक्यप्रभुतां गतः ।

तद्विरुद्धं त्वयारब्धं पातालं त्वां नयामि तत् ॥ २६ ॥

बलिः—यथा रोचते भगवते । (साञ्जलिबन्धं) इदमेकमभ्यर्थयते भव-
दङ्घ्रितामरसैकसेवाहेवाकोऽयं—

दिवि भुवि पाताले वा

ममास्तु वासो मुकुन्द तव कृपया ।

दिव्यं दर्शय रूपं

सततं पश्यन्कृतार्थतां यामि ॥ २७ ॥

(क्षितितलनिहितजानुयुगलो मस्तकमवनम्य) —

निरुपमसौन्दर्यनिधे

निधेहि मयि तेऽङ्घ्रिदास्यसौभाग्यम् ।

चिरमिह लोके धन्यो

भवेयमानन्दसिन्धुमग्नात्मा ॥ २८ ॥

त्रिविक्रमः—तथास्तु । (इति चरणेन बलिमस्तकमवष्टभ्य बलिं भूविवरं
नयति) (सर्वे सभक्त्युन्मेषं पश्यन्ति)

(गगनात्पुष्पवृष्टिः पतति) (तत्क्षणमेव करगृहीतमन्दारमाला
नाकलक्ष्मीर्गगनादवतरति)

लक्ष्मीः—(इन्द्रमुपसृत्य)—

बलौ बलिनि सक्ताहमद्यदैत्यार्यनुज्ञया ।

अथे त्वां विबुधाघाशि लतेवोपपन्नशाखिनम् ॥ २९ ॥

(इति पुरन्दरकन्धरायां मन्दारमालामर्पयति)

दिक्पालाः—(बाहुमुद्यम्य) विजयतां देवदेवः ।

इन्द्रः—(स्वप्रकृतिमवाप्य त्रिविक्रमं प्रणमति)

त्रिविक्रमः—(इन्द्रमुत्थाप्य) पुलोमजाजाने, किं ते भूयः प्रियमुप-
हरामि ?

इन्द्रः—(सविनयं)—

जितश्शत्रुस्त्वया देव दत्तं मे भुवनत्रयम् ।

नाकलक्ष्म्या वृतश्चाहं किमितोप्यस्ति मे प्रियम् ॥ ३० ॥

तथापीदमस्तु । (भरतवाक्यम्)—

भूपालाः परिपालयन्तु भुवनं न्यायेन सम्यक्पथा

स्याद्गोब्राह्मणमण्डलाय कुशलं लोकोऽस्तु नित्यं सुखी ।

कासारा रसपूरिता विटपिनः पुष्पैः फलैस्सम्भृताः

सस्याढ्या घराणिश्च सन्तु समये वर्षन्तु घाराघराः ॥ ३१ ॥

(निष्क्रान्तास्सर्वे)

शति श्रीयदुशैलवासि बालधन्वि जगगूढकुल

भूषणकर्वाविरचिते बलिविजये

द्वितीयोऽङ्कः ।



॥ श्रीः ॥

॥ शुभमस्तु ॥

॥ श्रीमते हयग्रीवाय नमः ॥

अमूल्यमालयम्

प्रथमोऽङ्कः

कस्मै अश्नासि राधे सजमतिमधुरां कालमेवाय नाके
दूरे तस्य स्थितिर्हि प्रियतममनसा भक्तिभाजाऽर्पयामि ।
तुष्टः किन्ते ददाति प्रियममृतमिति स्मेरपङ्केरुहाक्ष्या
प्रोक्तां सूक्तिं निशम्य प्रमदपरवशो यस्सजीयान्मुकुन्दः ॥ १ ॥
(नान्द्यन्ते ततः प्रविशति सूत्रधारः)

सूत्रधारः—(सानन्दं समन्ताद्विलोक्य)

नानानाटकनिर्माता यः कोविदमुदावहः ।
स एवास्यापि कर्ता हि जगूवकुलभूषणः ॥ २ ॥
अये ? किन्तु खलु मयि विज्ञापनैकताने शब्द इव पश्यामि
तावत्, (परिक्रम्य) आम् । ज्ञातम् । दधिभाण्डो नाम गोपवृद्धो
निर्वेदेन किमपि प्रलपन्नास्ते ।

(निष्क्रान्तः)

(स्थापना)

(ततः प्रविशति निजगृहाजिरगतो लगुडहस्तो दधिभाण्डः)

दधिभाण्डः—(आत्मानं निर्वर्ण्य)—

असृङ्मांसवसामज्जापूर्णे जीर्णे मलाविले ।

शरीरेऽस्मिन्महत्प्रेम हन्त माया मुरद्विषः ॥३॥

(विचिन्त्य) भवतु, भवतु, यथा भगवत्सङ्कल्पः !

(ऊर्ध्वमवलोक्य) निर्वर्तितदोहा गावः मार्तण्डोऽपि युगान्तरमधिरूढ.

किन्तु खलु, अद्यापि बालका गोप्रचाराय नागताः । (कम्ब-
लोष्णीषं भूमौ निधायोपाविश्य) विलम्बेरन्पर्युषिताय, (उन्मत्त
इव हसंस्तम्बूलवीटिकां मुखे क्षिपन्) दिष्ट्या मे गोकुले
जनिः, हन्त भोः, अद्यापि बहवो नन्दसूनुं मन्वते मनुष्य-
साधारणम् । हन्त, माया, माया, (साट्टहासं) दामोदर, भो
नवनीतचोर, ज्ञातोऽसि मया, हूं, भवतु, समयमनुपालयामि ।
यदा कदापि, मदायत्तो भविष्यसि किमु मुञ्चेयं, (सबाष्पं)
हन्त, सौलभ्यं दामोदरस्य । (ससंभ्रमं प्रविश्य)

दामोदरः—तात, तात, (चालयति)

दधिभाण्डः—(सबाष्पं तूष्णीं सध्यानमास्ते)

दामोदरः—(मुखं निर्वर्ण्य) तात, कुतो रोदधि ?

दधिभाण्डः—(सगद्गदं) बद्धोऽस्मीति ।

दामोदरः—(सावेगं) केन ?

दधिभाण्डः—मायाजालेन ।

दामोदरः—कस्य ?

दधिभाण्डः—भवतः ।

दामोदरः—(सस्मितं) भवतु, भवतु, तात, (सानुनयं) अप्युप-
करोषि ?

दधिभाण्डः—किमहम् ?

दामोदरः—(नवनीतपाणिं लिहन्) तात, सा वनमाला नाम गोपी
मद्गूहणायानुयाति, कापि मां पिबेहि, उत्तिष्ठ ।

दधिभाण्डः—(स्वगतं) भवतु, (प्रकाशं) न शक्नोम्युत्थातुम् ।

दामोदरः—अहमुत्थापयामि । (तथा करोति)

दधिभाण्डः—(अभ्यन्तरं प्रतिश्य) आयाहि, कृष्ण आयाहि ।

दामोदरः—(उपसृत्य) क निलीये ।

दधिभाण्डः—क्षिप्रमुपविश ।

दामोदरः—ततः ।

दधिभाण्डः—उपविशतु भवान् ।

दामोदरः—(उपविशति)

दधिभाण्डः—(भाण्डं न्युञ्जीकरोति)

सरभसं प्रविश्य (रज्जुहस्ता) वनमाला—बुद्ध, एत्थ, आअदोसौ
गोणीदचोळो (छाया—वृद्ध, अत्रागतस्स नवनीतचोरः ?)

दधिभाण्डः—अम्भ, किं तव गृहेपि लुण्ठितम् ?

वनमाला—(२) अहं त्थोकं वि णत्थि, किं भणिस्सं ससुरस्स ?
(रोदिति) (छाया—अथ किं स्तोकमपि नास्ति, किं भणिष्यामि
श्वशुराय ?)

दधिभाण्डः—अत्र नायातः ।

वनमाला—अवि सच्चम् । (छाया—अपि सत्यम् ।)

दधिभाण्डः—अत्र कुतो वाम्भ, आयाति ।

वनमाला—होदु गहीदो हवे, सरिसं करिस्सं । (छाया—भवतु,
गृहीतो भवेत् सदृशं करिष्यामि ।)

दधिभाण्डः—सत्वेवं न गृह्यते, अम्भ

वनमाला—ता कहां (छाया—तर्हि कथं)

दधिभाण्डः—प्रीत्या समर्पय नवनीतम् ।

वनमाला—(सम्रूभञ्जं) हूं, समप्पेहि तस्स चोळस्स । (निष्क्रान्ता)
(छाया—हूं समर्पय तस्मै चोराय ।)

दामोदरः—(मन्दं) गता किमु ?

दधिभाण्डः—अथ किं । (भाण्डोपर्युपविशति)

दामोदरः—तात, मोचय माम् ।

दधिभाण्डः—मां मोचय ।

दामोदरः—नहि बद्धस्त्वम् ।

दधिभाण्डः—त्वं किल नैव बद्धः ।

दामोदरः—तात, अलं परिहासेन, मोचय माम् ।

दधिभाण्डः—दामोदर, अलं परिहासेन मां मोचय ।

दामोदरः—भवन्तं कस्मान्मोचयामि ।

दधिभाण्डः—भवन्तं कस्मान्मोचयामि ।

दामोदरः—ननु कटाहादस्मात् ।

दधिभाण्डः—मामप्यण्डकटाहादस्मात् ।

दामोदरः—अलं, उक्तिप्रत्युक्तिकया, ननु, न मोचयसि ?

दधिभाण्डः—यदि मोचयेन्माम् ।

दामोदरः—तात, बद्धाञ्जलिस्मि ।

दधिभाण्डः—(सबाष्पागद्वंदं) शान्तं पापं, सार्थय ममाञ्जलिं । (अञ्जलिं
बध्नाति)

दामोदरः—तथास्तु ।

दधिभाण्डः—अपि सत्यम् ।

दामोदरः—सत्यं मुक्तोऽसि ।

दधिभाण्डः—उद्धरामि भाण्डं दर्शय स्वरूपं ।

दामोदरः—हन्त, ते हस्तागतोऽस्मि ।

दधिभाण्डः—(साट्टद्वासतालं) किमु मुञ्चानि, दर्शयसि ।

दामोदरः—तथास्तु ।

दधिभाण्डः—(भाण्डमुत्थाप्य विलोक्य) हन्त, नास्ति कृष्णः,
(सबाष्पाञ्जलिं) कासि दामोदर, देहि दीनाय दर्शनं,

कालियमर्दन कासि, (मन्दं तत्र तत्रान्विष्य) दामोदर,
किमद्यापि वञ्चना ? अङ्गीकुरु दधिभाण्डं, पश्य, अयं
पयःकुम्भः । इदं ते नवनीतं, अभ्यन्तरादानीय सर्वमपि
पुरो निक्षिप्य एहि कृष्ण, (सवैलक्ष्यं विलोक्य) किन्तु खलु —

चतुर्भुजधृतायुधं नवपयोदकान्तं स्फुरत्

किरीटमतुलप्रभं मधुरमन्दहासाननम् ।

सुनूपुरमनोहरप्रयतभक्तभोग्याङ्घ्रिकं

कनकनकवाससं मधुरिपुं समीक्षे कृती ॥ ४ ॥

(सप्रदाक्षिणं साष्टाङ्गं प्रणमति) (तच्छिरसस्तेजस्समुत्थाय कृष्णाङ्घ्रिं
प्रविशति) (नेपथ्ये) जम्बूफलं, जम्बूफलं,

दामोदरः—अये, क्रेयमिव (निजरूपमासाद्य बहिरागत्य) आनय,
आनय ।

(शिरोनिहितजम्बूफलपिटका प्रविश्य) विक्रेत्री—(सभ्रूमङ्गं) हूं,
तुमं खु कीणासि । (परिक्रामति) (छाया—हूं त्वं खलु
कीणासि)

दामोदरः—(अनुधाव्य) कीणामि, निघेहि । (अर्गलीभवति)

विक्रेत्री—दंसेहि काअणिअं । (छाया—दर्शय काकणिकाम्)

दामोदरः—निघेहि, दर्शयामि ।

विक्रेत्री—(पिटकं भूमौ निधायोपविश्य) दंसेहि । (छाया—दर्शय)

दामोदरः—देहि तावदेकं, पश्यामस्स्वादु वेति । (फलमाददाति)

विक्रेत्री—(सरोषमाच्छिद्य) तुमं खु गेहासि । (उत्तिष्ठति) (छाया—त्वं
खलु गृहासि)

दामोदरः—तिष्ठ, तिष्ठ, (नेपथ्याभिमुखमवलोक्य) वाले, एहि तावत् ;
ददामि जम्बूफलं ।

(सरभसं प्रविश्य) वाला—देहि । (हस्तं प्रसारयति)

विअ दीसइ । (छाया—किमपि कृतं भवेद्वत्सेन, एषा पुनः
पिशुनेव दृश्यते)

गोपी—(उपसृत्य) पेक्ख, तुह पुत्तेण फळाकिदे इमाए वळअं दिण्णं ।
(छाया—पश्य तव पुत्रेण फलकृते अस्या वलयं दत्तम्)
(बालाया हस्तं पुरः प्रसार्य विलोक्य च सवैलक्ष्यं) अहो,
कणअमआइ फळाइ । (छाया—अहो कनकमयानि फलानि)
(बालामादाय निष्क्रान्ता)

यशोदा—जाद, एव्वं ण करणिज्जं । (छाया—जात एवं न
करणीयम्) (कृष्णमादाय चुम्बति)

दामोदरः—अम्ब, जम्बूफलं क्रीतं, पश्य मे जिह्वां । (दर्शयति)

यशोदा—किण्णु खु, तुह हिअए दहिभंडो विअ । (छाया—किन्तु
खलु तव हृदये दधिभाण्ड इव)

(ससम्भ्रमं प्रविश्य) गोपाः—(सबाष्पं) अम्ब,

यशोदा—कुदो तुह्माणं लोअणं बाहाउळं । (छाया—कुतो युष्माकं
लोचनं बाष्पाकुलं?)

गोपाः—दहिभण्डो मालिदो णेण । (छाया—दधिभाण्डो मारितोऽनेन)

यशोदा—कहं, सो बुद्धो । (छाया—कथं? स वृद्धः)

गोपाः—अहइं । (छाया—अथर्किं)

यशोदा—दामोदल, किण्णु खु एदं । (छाया—दामोदर, किन्तु
खल्वेतत्)

दामोदरः—(भयमभिनयन्) किं मया कृतं?

गोपाः—(सक्रोधं ह्रूं, किं मया कृतं करणिज्जं कदुअ किं मया कृतं,
तुमं दाणिं तत्थ गदो णु । (छाया—करणीयं कृत्वा त्वमिदानीं
तत्र गतो ननु)

दामोदरः—अम्ब, वनमालाया भीतोऽहं गतः ।

गोपाः—ताए, भीदी कुदो? (छाया—तस्या भीतिः कुतः)

(प्रविश्य) वनमाला—मह गेहे णोणीदं विळ्ळिठिअ तस्स गेहं प्पविट्ठो,
इमस्स एव्व तं कज्जं (छाया—मम गेहे नवनीतं विलुण्ठ्य
तस्य गेहं प्रविष्टः (अस्यैव तत्कार्यम्)

दामोदरः—(रुदन्) न लुण्ठितमम्भ, दधिभाण्डोपि जीवति ।

वनमाला—आम, लुंठिदं, दंसेहि दाव । (छाया—आम न लुण्ठितं
दर्शय तावत्)

गोपाः—किं जीव इदंसेहि दाव । (छाया—किं जीवति दर्शय तावत्)

दामोदरः—गच्छन्तु भवन्तः, दर्शयामि ।

सर्वे—हूं तुमं पुलदो गच्छ । (छाया—हूं त्वं पुरतो गच्छ)

दामोदरः—तथास्तु । (सर्वैरपि परिक्रम्य वनमालाया गृहं प्रविश्य)
पश्यन्तु ।

सर्वे—(द्विगुणतरं नवनीतं विलोक्य सवैलक्ष्यं तिष्ठन्ति)

(प्रविश्य) दधिभाण्डः—एवं किल वर्धते सर्वमप्यङ्गीकृतमनेन । (अन्त-
र्दधाति)

सर्वे—अचरिअं खु एदं, (साञ्जलिबन्धं) मरिसदु दामोदलो सावराहं
इमं जामं । (परिक्रम्य निष्क्रान्ताः) (छाया—मृष्यतु दामोदर-
स्सापराधमिमं जनम्)

दामोदरः—(वेणुं वादयन्परिक्रामति) सादरं प्रविश्य निजगृहदेहली-
मधिगम्य चिन्तयन्ती णमो भअवदो दामोदलस्स । (बद्धाञ्जलि-
स्तिष्ठति) (छाया—नमो भगवते दामोदराय)

(लगुडहस्तः प्रविश्य) वृद्धश्चशुरः—घरम्मि तुह णहि कज्जं तस्स
जाळस्स मुळ्ळीणादं सुणिअ प्पत्थिदासि दासीए पुत्तिआ खु
तुमं । (लगुडेन ताडयति) (छाया—गृहे तव न हि कार्यं तस्य
जारस्य मुरलीनादं श्रुत्वा प्रस्थितासि दास्याः पुत्रिका खलु त्वम्)

(प्रविश्य) वल्लभः—(सामर्षदन्तपीडं) गच्छ ले दासीए पुत्ति
अम्भन्तलम्मि दहिमहेजं वि उज्झिअ कोहि प्पत्थिदा । (किशपाशे

हस्तमाधाय चालयति) (छाया-गच्छ रे दास्याः पुत्रि,
अभ्यन्तरे दधिमथनमप्युज्जित्वा कुत्र प्रस्थिता)

(चिन्तयन्ती—ध्याननिमीलिताक्षी तिष्ठति ।)

दामोदरः—(उपसृत्य) किमर्थमबलां पीडयतः ?

वृद्धः—अस्माकं घरस्स उत्तरेण किं तुह गच्छ मग्गे । (छाया-अस्माकं,
गृहस्य वृत्तान्तेन किं तव गच्छ मार्गे)

(चिन्तयन्ती—सहर्षं नेत्रमुन्मील्य सादरं दामोदरं पश्यति ।)

तरुणः—गोउळगदाओ इद्धिआओ तुए एव्व कुलटाओ । किदाओ—

(छाया-गोकुलगतास्त्रियस्त्वयैव कुलटाः कृताः)

दामोदरः—(सस्मितं) किमेवं ?

तरुणः—(सक्रोधं) गच्छ तुह कज्जस्स । (कृष्णं नुदति) (छाया—
गच्छ तव कार्याय)

चिन्तयन्ती—(सावेगं) हा, संतं पावं । (नेत्रं निमीलयति) (छाया—
हा, शान्तं पापं)

दामोदरः—तर्हि, ताडय, (परिक्रामति)

वृद्धः—गच्छ ले अभ्मंतळ । (नुदति) (छाया-गच्छ रे अभ्यन्तरं)
(चिन्तयन्ती—दण्डवत्पतति)

तरुणः—(सावेगं) किण्णु खु, ण हि गिस्सिसइ । (छाया-किंनु खड्ड
न हि निश्वसिति)

वृद्धः—वच्छ, पेक्ख पेक्ख, दामोदळं अणुगच्छइ । (छाया-वत्स,
पश्य, पश्य, दामोदरमनुगच्छति)

तरुणः—कहं एत्थ एव्व गिबडिदा वट्टइ । (दामोदळं अणुगच्छइ च
(छाया-कथं, अत्रैव निपतिता वर्तते, दामोदरमनुगच्छति च)

वृद्धः—सच्चं, एदं कहं । (छाया-सत्यं एतत्कथम्)

तरुणः—अचरिअं खु एदं । (दामोदळदेहमि विळीणा ण दसिइ

चिन्तयन्त्याश्शरीरोपरि निपत्य रोदिति) (छाया-आश्चर्यं स्वप्ने-
तत्, दामोदरदेहे विलीना न दृश्यते)

पृष्ठः—(गच्छन्तं कृष्णमवलोक्य) वच्छ, उट्ठेहि उट्ठेहि पेक्ख,
दामोदलो चउठ्ठुओ दीसइ । (छाया-वत्स, उत्तिष्ठ, उत्तिष्ठ,
पश्य, दामोदरश्चतुर्भुजो दृश्यते)

तरुणः—(उत्थाय) कहं ? चउठ्ठुओ । (छाया-कथं ? चतुर्भुजः)
(उभावपि सरभसमुपसृत्य प्रणम्य-मरिसदु दामोदलो परस-
भासिणं इमं जणं (छाया-मृष्यतु दामोदरः परुषभाषिणमिमं
जनं)

दामोदरः—क चिन्तयन्ती !

तरुणः—(सगद्गदं) तुमं अणुगदा । (छाया-स्वामनुगता)

दामोदरः—कथं, मामनुगता ?

पृष्ठः—तुह अणुमाहस्स जं होदव्वं तं आसि । (छाया-तवानुग्रहस्य
यद्भवितव्यं, तदामीत्)

दामोदरः—भवतु, भवतु, साधु संत्कुरुतं तस्या मङ्गलभाजनं शरीरं ।

तौ—जं आणवेदि । (निष्क्रान्तौ) (छाया-यदाज्ञापयति)

(प्रविश्य) नीलाम्बरः—वत्स, दामोदर,

दामोदरः—अये ? आर्यः, (साञ्जलिबन्धं) क गतोसि ?

नीलाम्बरः—मातुलनियोज्यस्समायातो स्थेनाकूरः ।

दामोदरः—अकूरः, किमर्थं ?

नीलाम्बरः—न जाने, क वासुदेवः, क वासुदेवः, इति पृच्छन्नागतः ।

दामोदरः—केदानीम् ?

नीलाम्बरः—अस्मद्गृहं प्रविष्टः ।

दामोदरः—एहि, गच्छामः ।

(निष्क्रान्तास्सर्वे)

(समाप्तः)

(द्वितीयोऽङ्कः)

(ततः प्रविशति निजगृहारामस्था पुष्पापचयं नाटयन्ती राधा)

राधा—(कृष्णचरितबद्धं गीतं गायन्ती) ण रमणिज्जं एदं एदं खु रमणिज्जं ओचिणोमि । (तथा कृत्वा) किण्णु खु, मह पाणिफरिसं परिहरिअ एसो कसणभमरो अण्णदो गदो । (छाया—न रमणीयमेतत्, एतत्खलु रमणीयं, अपचिनोमि, किन्तु, खलु, मम पाणिस्पर्शं परिहृत्यैष कृष्णभ्रमरोऽन्यतो गतः)

(प्रविश्य) यमुना—हला, तुवर, तुवर । (छाया—हला, त्वरस्व त्वरस्व)

राधा—कुदो ? (छाया—कुतः)

यमुना—किं, ण जाणासि ? (छाया—किं न जानासि),

राधा—ण जाणामि, कहेहि । (छाया—न जानामि कथय)

यमुना—दामोदलो मं उज्झिअ कहिं वि ण चलइ ति भणिदं खु तुए । (छाया—दामोदरो मामुज्झित्वा कुत्रापि न चलतीति भणितं खलु त्वया)

राधा—आम, दाणिं वि भणामि । (छाया—आम, इदानीमपि भणामि)

यमुना—सो विसंभभाअणं ण हि वंचओ ति भणिदं खु मए ।

(छाया—स विसम्भभाजनं न हि, वञ्चक इति भणितं खलु मया)

राधा—किं दाणिं ! (छाया—किमिदानीम्)

यमुना—ण किं वि अण्णं, सो पत्थिदो । (छाया—न किमप्यन्यत्, स प्रस्थितः)

राधा—कहिं ? (छाया—कुत्र)

यमुना—महुरं । (छाया—मधुराद्यं)

राधा—कहं ? (पुष्पभाजनं पातयति) (छाया—कथम्)

यमुना—किं एदं । (विकीर्णानि कुसुमान्यादाय भाजनं पूरयति)
(छाया—किमेतत्)

राधा—हला, अवि सच्चं, केण भणितं । (छाया—हला, अपि सत्त्वं
केन भणितम्)

यमुना—किं आळिहं कहेमि, मए दिट्ठं, सवेवे वि इद्धिभाजणो रहं
पल्लिवल्लिअ चिट्ठइ । (छाया—किमलीकं कथयामि, मया दृष्टं,
सर्वेपि स्त्रीजनो रथं परिवार्य तिष्ठति)

राधा—एहि दाव, (परिक्रम्य) कस्स रहो ? (छाया—एहि तावत्,
कस्य रथः ?)

यमुना—कंसस्स । (छाया—कंसस्य)

राधा—कहं ? कंसस्स, केण आणदिो । (छाया—कथं कंसस्य,
केनानीतः ?)

यमुना—अकूलेण । (छाया—अकूरेण)

(ततः प्रविशति नीलाम्बरद्वितीयो गोपीजनपरिवारिते रथे निषण्णो
दामोदरः)

दामोदरः—मुञ्चत पन्थानम् ।

स्त्रीजनाः—दामोदळ, मा गच्छदु भवं । (सबाष्पमञ्जलिं वध्नन्ति)
(छाया—दामोदर, मा गच्छतु भवान्)

राधा—(ससम्भ्रममुपसृत्य) णाह, किण्णु खु एदं । (छाया—नाथ, किमु
खल्वेतत्)

दामोदरः—(बलरामस्य मुखमवलोक्य स्मयते)

नीलाम्बरः—अम्ब, प्रस्थितस्ते नाथो मधुराम् ।

राधा—(संस्कृतमाश्रित्य) नाथ, किमिदं, किमु दूरीकृतो व्याह-
रोऽपि ।

दामोदरः—(सस्मितं मुरलीं जुम्बन्नास्ते)

राधा—(सगद्गदं) कृष्ण, नाहं मुरली । (चक्रारमारुह्य मुरलीमाच्छिद्यः
गृह्णाति)

अक्रूरः—दामोदर, किमिदं अतिक्रान्तो हि कालः ।

दामोदरः—प्रेरय बाहान् ।

अक्रूरः—(तथा करोति)

राधा—(खलीनं गृहीत्वा) केन कृतं ते नामधेयं “अक्रूर”
इति ।

(प्रविश्य) वनमाला—णाह, मए सव्वहा अवल्लिच्चत्तकंठमहाए
होदव्वं खु । (छाया—नाथ, मया सर्वथाऽपरित्यक्तकंठमहया
भवितव्यं खलु,)

राधा—अनवरतमप्यविरहिता वर्तते किल वनमाला, (सबाष्पगद्गदं)
न हि राधा ।

वनमाला—दामोदर, गेह णोणीदं, संतोसेण समप्पेमि, मागच्छ
महुरं । (छाया—दामोदर, गृहाण नवनीतं सन्तोषेण समर्पयामि,
मा गच्छ मधुराम्)

यमुना—णाह, मा खु दाणिं तुह जमुणा ? (छाया—नाथ, मा सकं
इदानीं यमुना)

राधा—हन्त, प्रलोभनं, प्रलोभनम् ।

अक्रूरः—(सर्वा अपि बलात्किञ्चिदुत्सार्य बाहान्प्रेरयति)

राधा—(रथजिघृक्षया कतिचित्पदानि गत्वा मूर्छिता पतति)

गोप्यः—णाह, पीदंबल, दामोदर, किमु जुत्तं एव्वं कदुअ गमणं ।
(छाया—नाथ, पीतान्बर, दामोदर, किमु युक्तमेवं कृत्वा
गमनं ।)

दामोदरः—अक्रूर स्थापय रथं, समाश्वास्य यामः ।

अक्रूरः—(तथा करोति)

दामोदरः—(स्थाद्वरुण प्रतिनिवृत्य) राधे समाश्रयसिहि ।

राधा—हन्त, प्रलोभनं, प्रलोभनम् ।

दामोदरः—(पाणिना परामृशति)

राधा—कथं, परिचित इव स्पर्शः (नेत्रमुन्मील्य) किमु खलु,
स कृष्णः, दिष्ट्या, हन्त । (सहसोत्थाय) हला, यमुने आनय-

पुष्पभाजनम् ।

यमुना—(आनयति)

राधा—(अञ्जलिना कुसुममादाय कृष्णोपरि वर्षति)

दामोदरः—अलं वैक्लव्येन, पुनरागतमवेहि ।

राधा—हन्त मोः स एव सङ्करः ।

दामोदरः—आम, राजाज्ञा खलु ।

राधा—(सगद्गदं) नैव स्मरति पङ्कजजनं नागरिकः हन्त, ते प्रलोभन
शीलता, कृष्ण, एतदर्थं किल प्रयाणोन्मुखप्राणां मां प्रतिबो-
धितवान् ।

दामोदरः—(सर्वा विलोक्य) अलं वैक्लव्येन, प्रार्थये गमनानुमतिम् ।

गोप्यः—दामोदर, तुष्ट विरहिदे गोडले कहां विअ वसामो ।

(छाया—दामोदर, त्वया विरहिते गोकुले कथमिव वसामः)

दामोदरः—मामिहस्थमवगच्छत । (रथमभिरोहति)

गोप्यः—(सनिर्वेदं निष्क्रान्ताः)

अक्रूरः—(वाहान्प्रेरयति)

नीलाम्बरः—अनिर्वचनीयं खलु मकरन्दस्य दुःखम् ।

अक्रूरः—गोपानां पुनः ।

दामोदरः—किं कुर्मः ?

नीलाम्बरः—अक्रूर,

पृथुच्छूनककुस्पीतग्रीवो रोगारुणेक्षणः ।

प्रांशुस्तीक्ष्णविषाणोऽत्र हतोऽरिष्टोऽनुजन्मना ॥ १ ॥

अक्रूरः—(साञ्जलिबन्धम्) मधुरावासिनापि मया श्रुतमेवाद्भुतचरितम् ।

दामोदरः—वाजिनः प्रजविनः कुरु ।

अक्रूरः—(तथा करोति)

नीलाम्बरः—

श्वासोच्छ्वासांश्च वज्रवटतलगतं स्यन्दनं स्वात्मलीनं

कुर्वन्पर्यन्तदेशं वलयवदधिकं भ्रामयन्स्वलानि ।

अग्रेमार्गं ग्रसन्वा हिमगलितमपि स्पष्टयन्दूरसंक्ष

द्रीकुर्वन्श्च तन्द्रां मनसि वितनुते विस्मयं वेग एवः ॥ २ ॥

दामोदरः—एवमेवेदं प्रथमानुमवेन ।

नीलाम्बरः—

वातचालितपताकिक्वावलिः

शातकुम्भकलशातिशोभिता ।

शीतरश्मिविमलालयाकुलं

भाति कास्विदियमायता पुरी ॥ ३ ॥

अक्रूरः—इयमेव मधुरा ।

दामोदरः—कथं, मधुरा ?

अक्रूरः—अथ किं ।

दामोदरः—स्थापय रथम् ।

अक्रूरः—कृतः ?

दामोदरः—पदातीं प्रविशावः

अक्रूरः—यथारोचते भवते । (रथं स्थापयति)

दामोदरः—प्रथममावेदय मातुल्य समयातावावाम् ।

अक्रूरः—तथा । (रथेन निष्क्रान्तः) (उमौ-परिक्रामतः)

नीलाम्बरः—अहो, रमणीयेयं मधुराया स्थया ।

दामोदरः—अभ्रंलिहशिखराणि निकेतनानि ।

नीलाम्बरः—(नेपथ्याभिमुखमवलोक्य) —

आतपातिमसृणासिताङ्गकः

श्मश्रुजालपिहिताधरोऽसलः ।

अंसयुग्मदृढबद्धपाण्डर

ग्रन्थिभारनतपृष्ठ एष कः ॥ ४ ॥

दामोदरः—पृच्छामः । (परिक्रामति)

(ततः प्रविशति यन्नानिर्दिष्टो रजकः)

रजकः—अदिकंतो कालो, ता तुरिअं गच्छामि । (छाया—अतिक्रान्तः

कालः, तस्मात्त्वरितं गच्छामि)

दामोदरः—(उपसृत्य) भोः, कस्त्वम् ?

रजकः—(सामर्थं) ठे ठोअप्पसिद्धं मं को तुमं ति पुच्छसि । (छाया—

रे लोकप्रसिद्धं मां कस्त्वमिति पृच्छसि)

दामोदरः—अलममर्षेण, नूतनोऽहमत्र ।

रजकः—गच्छ ठे, किं तुह मह उत्ततेण ? (छाया—गच्छ रे, किं तव

मम वृत्तान्तेन)

दामोदरः—विक्रेयमिदम् ?

रजकः—ठे, किं एवं पुच्छसि, महळाअस्स ळजओहं । (छाया—

रे किमेवं पृच्छसि, महाराजस्य रजकोऽहम्)

दामोदरः—किमु रजकः, महाराजः कः ?

रजकः—किं तुमं उम्मत्तो ? (छाया—किं त्वमुन्मत्तः)

दामोदरः—महाराजं ज्ञातुमिच्छामि ।

रजकः—हुं, बालो तुमं । (गन्तुमिच्छति) (छाया—हुं बाल-

स्त्वम्)

दामोदरः—(अर्गलीमूय) अत एव पृच्छामि महासजः कः,
 रजकः—छे, जो महाळाओ सो एळ, (छाया-रे, यो महाराजस्स
 एव)

नीलाम्बरः—तन्नाम,

दामोदरः—(सस्मितं) कथयति कथयति,

रजकः—(सक्रोधभ्रूमङ्गं) छे मुंच मगं, (नुदति)—(छाया-रे मुञ्च
 मार्गम्)

दामोदरः—(अर्गलीमूय) कथय, कथय,

रजकः—छे बाळो वि कसणो विअ परक्कमसि (सस्मितं) वच्छ मुञ्च
 मगं अदिक्कंतो काळो, (छाया-रे बालोऽपि कृष्ण इव
 पराक्रमसि, वत्स, मुञ्च मार्ग, अतिक्रान्तः कालः)

नीलाम्बरः—कृष्णः कः,

रजकः—किण्णु खु, ण जाणासि कसणं (छाया-किन्तु खलु, न
 जानासि कृष्णम्)

नीलाम्बरः—न जानामि,

रजकः—गोउळे वट्टइ, देण डिमत्तणम्मि माळिदा पूदणा, (छाया-
 गोकुले वर्तते, तेन डिम्भत्वे मारिता पूतना)

दामोदरः—कथं पूतना,

रजकः—सअडासुळो वि, (छाया-शकटासुरोऽपि)

दामोदरः—हन्तः ?

रजकः—दावमेत्तं ण हि, तिणवत्तो केसी, अळिड्डो, वेणुओ अण्णो
 वि जो को, (छाया-तावन्मात्रं न हि, तृणावर्तः, केसी
 अरिष्टः, वेनुकः, अन्योऽपि यः कः)

दामोदरः—महदिदमाश्चर्यम् ।

रजकः—तस्स जेड्ढादा नीळंबळो वि परक्कमे कसणं सणुकुणइ,
(छाया—तस्य ज्येष्ठभ्राता नीलाम्बरोऽपि पराक्रमे कृष्णमनु-
करोति)

दामोदरः—तस्य भ्रातापि ?

रजकः—आम, तस्स मादुळेण अह्माणं महाळाएण घणूमहस वच्छ-
ळेण आणाअ ताणं दोहं अ माळणकए चाणूळमुट्टिओ आ
आदिट्टाओ, (छाया—आम्, तस्य मातुलेनास्माकं महाराजेन
घनुर्महोत्सवच्छलेनानीय तयोर्द्वयोश्च मारणकृते चाणूरमुष्टिकौ
आदिष्टौ)

दामोदरः—किमिदानीमायाति ?

रजकः—अहइं अणेदुं अक्खलो प्पासिदो, (छाया—अथर्कि, आनेतु-
मकूरः प्रेषितः)

दामोदरः—किमस्माकमप्यस्ति प्रवेशः ?

रजकः—अहइं, ताणं णिजुद्धकए एक्को सहामंडवो काळिदो हंत-
आदक्कंतो काळो, महूसवणिमित्तं महाळाअस्स समप्पणिज्जं
अमुळ्ळं एदं अंसुअं, (छाया—अथर्कि, तयोर्नियुद्धकृते एकस्स-
भामण्डपः कारितः, हन्त, अतिक्रान्तः कालः महोत्सवनिमित्तं
महाराजाय समर्पणीयममूह्यमेतदंशुकम्)

दामोदरः—तर्ह्यावयोरप्यनुरूपं प्रदेह्यंशुकं सभाप्रवेशाय,

रजकः—(सामर्थं) ले पुणो वि एळं मा भण, अणुरूपं फळं अणुह-
विस्ससि, (छाया—रे पुनरपि एवं मा भण, अनुरूपं फल-
मनुमविष्यसि)

दामोदरः—भवतु, भवतु, देहि तावत्,

रजकः—मुंच ले मगं, (कृष्णं परिनुदति) (छाया—मुख्य रे मार्ग)

(नीलाम्बरः—सस्मितं वस्त्रभारमघः पातयति)

रजकः—ळे, मं ण जानासि, (चपोटिकां ददाति) छाया—रे मां न जानासि)

दामोदरः—जानामि त्वाम् । (मुष्ट्या वक्षसि प्रहरति)

(रजकः—गतप्राणः पतति) (उभौ—स्वानुगुणमंशुकमादायात्मानमलङ्कृत्य परिक्रामतः)

नीलाम्बरः—

क्रमेलकेशेरुका खुरणसा नमज्जत्रुका

मल्लविलचलद्रदा प्रसृतपार्श्वकोच्चावटुः ।

अरालकरभा चलत्पृथुलभुमगुल्फाञ्चला ।

पतद्गृहकरा नता चरति कास्विदेवा पथि ॥ ५ ॥

दामोदरः—पृच्छामस्तावदेनामपि । (परिक्रामति)

(ततः प्रविशति यथानिर्दिष्टा कुब्जा)

कुब्जा—तुरिअं गन्दवं किं करिस्सं ण प्पच्चलइ अंग्घी ।

(छाया—त्वरितं गन्तव्यं किं करिष्यामि, न प्रचलत्यङ्घ्रिः ।)

(दामोदरः—उपसृत्य हसति)

कुब्जा—वच्छ, कुदो हससि । (छाया—वत्स, कुतो हससि)

दामोदरः—मनोहराङ्गीति ।

कुब्जा—ण हि किं हं रमणिज्जा । (छाया—न हि किमहं रमणीया ?)

दामोदरः—उक्तं हि । त्वां ज्ञातुमिच्छामि ।

कुब्जा—(सस्मितं) किं एदं वि भणिदवं, इद्धिआ खु हं ।

(छाया—किमेतदपि भणितव्यं, स्त्री सख्यहम् ।)

दामोदरः—ज्ञातमिदानीम् ।

नीलाम्बरः—तव नामधेयम् ।

कुब्जा—मह सरीरं एव भणादि । (छाया—मम शरीरमेव भणति ।

दामोदरः—भवतु, नर्मज्ञासि, त्वरितगामिनी क प्रस्थिता ?

कुब्जा—किं तुमं एव तुरिअगमणो, पेक्ख । मए सह घावदु
दाव भवं । (छाया—किं त्वमेव त्वरितगमनः ? पश्यामः ।

मया सह घावतु तावद्भवान् ।)

दामोदरः—(वद्धपरिकरः) प्रघावतु भवती ।

कुब्जा—(तुमं वि । (छाया—त्वमपि ।)

दामोदरः—भवतु । (सज्जस्तिष्ठति)

कुब्जा—(क्रमेलकवत्परिषाव्य परावृत्य) वंचओ सि (छाया
वञ्चकोऽसि ।)

दामोदरः—(सस्मितं) नाहं समर्थः ।

नीलाम्बरः—अहं घावामि, प्रघावतु भवती । (सज्जस्तिष्ठति)

कुब्जा—मा खु मा खु । (छाया—मा खलु मा खलु ।)

दामोदरः—(उपसृत्य) क प्रस्थिता ?

कुब्जा—वट्ठइ खु । (स्वोदरं परामृशति) (छाया—वर्तते खलु)

दामोदरः—न हि ते प्रियः ?

कुब्जा—वट्ठइ, सो मह प्पिओ, हं उण तस्स अप्पिआ जादा ।
(छाया—वर्तते, स मम प्रियः । अहं पुनस्तस्याप्रिया
जाता ।)

दामोदरः—कुतः ?

कुब्जा—हं अरमणिज्जा ति पल्लिच्चता । (छाया—अहमरमणीयेति
परित्यक्ता ।)

नीलाम्बरः—स तु सुन्दरो भवेत् ?

कुब्जा—अहं सुणोदु—

बल्लिलो तुंदी खुब्जो

जलसिच्चंगालवण्णओ विमो ।

बहिलो मुण्डो खोडो

वड्डइ मह वळ्ळहो दूहे ॥ ६ ॥

(छाया—अथर्किं नृणोतु—वल्लिरस्तुन्दी कुब्जो जलसिक्का-
ज्जारवर्णको विग्रः । बधिरो मुण्डः खोडो वर्तते मम वल्लभो
दूरे ।)

दामोदरः—दिष्ट्या सङ्घटनमिदम् ।

कुब्जा—देण पळिच्चत्ता उअळकए महाळाअस्स घुसिणकम्मं
कुणन्ती वड्डामि, को तुमं ? (छाया—तेन परित्यक्ता उदरकृते
महाराजस्य घुसणकर्म कुर्वती वर्ते । कस्त्वम् ?)

दामोदरः—कथं जानासि ?

कुब्जा—पुरिसोत्तमं जानामि । (छाया—पुरुषोत्तमं जानामि ।)

दामोदरः—बालोऽहम् ।

कुब्जा—होदु, होदु, वामणो को ? (छाया—भवतु, भवतु, वामनः
कः ?)

दामोदरः—स तु पुरुषोत्तमः ।

कुब्जा—तुमं वि॥ (छाया—त्वमपि ।)

दामोदरः—तर्हि ममापि याञ्चाधिकारः ।

कुब्जा—हं इद्धिआ जण्णाहिआरो ण हि, किं जाचसि ? (छाया—
अहं स्त्री, यज्ञाधिकारो न हि, किं याचसे ?)

दामोदरः—त्वयि यदस्ति ।

कुब्जा—घुसिणं अत्थि (छाया—घुसणमस्ति ।)

दामोदरः—देहि तदेव ।

कुब्जा—मं वि बलिं विअ पादाळं जेसि किं ? (छाया—मामपि
बलिमिव पाताळं नयसि किम् ?

दामोदरः—त्वामुद्धरामि ।

कुब्जा—ता गेल्ल । (ददाति) (छाया—तर्हि गृहाण ।)

दामोदरः—(बलरामायार्पयित्वात्मानमलङ्कृत्य) कथमस्ति !

कुब्जा—कामजणओ विअ दिदिठजुअळेण णाळं तुमं दहुं मं उद्धळ ।
(छाया—कामजनक इव, दृष्टियुगलेन नालं त्वां द्रष्टुं,
मामुद्धर ।) (दामोदरः—तथा करोति ।)

कुब्जा—(संस्कृतमाश्रित्य)—

सौन्दर्यं सौकुमार्यञ्च लावण्यं प्रांशुतात्मनः ।

हन्त दिष्ट्या मया नाथ स्वप्नेष्वेवं न चिन्तितम् ॥ ७ ॥

(सविभ्रमं) असद्गृहमलङ्करोतु स्वामी, धन्या भवेयम् ।

दामोदरः—(सस्मितं) भवतु प्रकृतकार्यानन्तरम् ।

सुन्दरी—इतोऽपि प्रकृतकार्यं किम् ?

दामोदरः—महाराजस्य धनुर्महोत्सवः ।

सुन्दरी—स तु वञ्चनाव्यापारैकतानः । जागरूकेण भवता भवि-
तव्यम् ।

दामोदरः—स्यान्नाम । पश्यामः । गच्छतु भवती ।

सुन्दरी—मङ्गलं ते भूयात् । (सविभ्रमं निष्क्रान्ता)

दामोदरः—(नेपथ्याभिमुखमवलोक्य) आर्य, अयं मालाकारः,
पश्यत्वार्थः—

पुष्पादानं भाजनाद्वृन्तसूत्र-

ग्रन्थ्याघानं कश्च शक्नोति वेत्तुम् ।

शश्वत्पाणिर्नृत्यतीवास्य चित्रं

रम्यं माल्यं दृश्यते माययेव ॥ ८ ॥

अस्मद्भक्ताग्रेसरोऽयं, आर्य, विनोदेन कञ्चित्कालमतिवाहयामः ।

नीलाम्बरः—यथा रोचते भवते ।

दामोदरः—अद्य वृद्धेभ्यभूमिकां परिगृह्य माल्यक्रीणनाय
प्रविशत्वार्यः ।

नीलाम्बरः—कथं भवान् ?

दामोदरः—अहं तु प्रविशामि कसदूतभूमिकया (उभौ—तथाभूत्वा
परिक्रामतः ।)

(ततः प्रविशति यथानिर्दिष्टो मालाकारः ।)

मालाकारः—इतस्तावत् ।

प्रविश्य भार्या—आणवेदु (छाया—आज्ञापयतु ।)

मालाकारः—अपि सज्जं ?

भार्या—अहं गोमण्ण सोहिदं किखदिदळं, णाअवळ्ळीए अळं-
किदं अ (छाया—अथार्कं गोमयेन शोधितं क्षितितलं नागव-
ल्या अलङ्कृतञ्च ।)

मालाकारः—दीपिकास्तम्भद्वयं पुनः ?

भार्या—भद्दासणस्स पुळदो णिक्खित्तं हेअङ्गवीणेण पूळिदं अ ।

(छाया—भद्रासनस्य पुरतो निक्षिप्तं हैयङ्गवीनेन पूरितञ्च ।)

मालाकारः—गृहाण, अलङ्कुरु भद्रासनम् । (पुष्पमालास्समर्पयति ।)

(भार्या—आदाय निष्क्रान्ता ।)

मालाकारः—सन्निहितेव भगवदागमनवेळा, धन्यो भवेयम् ।

धनी—(उपसृत्य) क्रियदस्थ ?

मालाकारः—अमूल्यमेतत् ।

धनी—तर्हि, तूष्णीं दीयते ?

मालाकारः—न हि, न हि,

धनी—दीयतां मूल्याय ।

मालाकारः—अद्य नापि विक्रीयते ।

धनी—कुतः ?

मालाकारः—आयाति भगवान् ।

धनी—भगवान्कः ?

मालाकारः—वासुदेवः ।

धनी—आयातु नाम ।

मालाकारः—सर्वमिदं तस्मै ।

धनी—सन्ति किल बहूनि माह्यानि ।

मालाकारः—उक्तं हि सर्वमपीति ।

धनी—दीयतामेकं, दास्यामि द्विगुणतरं मूल्यम् ।

मालाकारः—(सस्मितं) पुरस्स्थापितेऽपि मेरौ न दास्यामि दल-
मेकमपि ।

धनी—मयापि भगवते नीयते ।

मालाकारः—(साञ्जलिबन्धं) गन्तुमर्हति भवान् ।

कंसदूतः—(उपमृत्य) किमिदम् ?

मालाकारः—न किमपि ।

दूतः—(सरोषं) न किमपि, राजा तावद्भवदागमनं प्रतिपालनी-
यम् ।

मालाकारः—राजा कः ?

दूतः—उन्मत्तस्संवृत्तोऽसि ।

मालाकारः—(सस्मितं) तथैव भवतु ।

दूतः—किन्तु खलु भवतु तथैव, दण्ड्योऽसि ।

मालाकारः—पश्यामः को वेति ।

दूतः—गच्छ रे मारुयमादाय प्रासादम् ।

मालाकारः—अस्मद्गृहमेव प्रासादः ।

दूतः—हन्त, भवद्गृहं प्रासादः ?

मालाकारः—अथ किं वासुदेवस्येदम् ।

दूतः—अङ्ग मुघा जहासि जीविकाम् ।

मालाकारः—(सस्मितं) हुं तृणीकृतजीवितस्य मे किं तथा ?

दूतः—इमानि तावत्कस्मै ?

मालाकारः—भगवन्ते वासुदेवाय ।

दूतः—हन्त वध्याय सत्कारः ।

मालाकारः—(सबाष्पगद्गदं) शान्तं पापं, शान्तं पापम् ।

(प्रविश्य) पुत्रः—तात, तौ नायातौ, शून्येन रथेनाक्रूरः प्रविष्टः
सौघम् ।

मालाकारः—(सावेगं) पाप, अस्मन्मनोरथेनेति ब्रूहि (सनिर्वेदं) अपि
सत्यं सम्यगवलोकितम् ।

पुत्रः—किमलीकं कथयेयम् ?

मालाकारः—न पृष्टः किमक्रूरः ?

पुत्रः—न हि ।

मालाकारः—(दीर्घं निश्वास्य) हुं न हि, न हि ।

दूतः—स तु महाराजभीत्या तत्रैव भवेत् ।

मालाकारः—कथं, महाराजाङ्गीतिः स तु भयापहो हि ।

दूतः—उत्तिष्ठ, आयाहि, समर्पय राज्ञे ।

मालाकारः—हन्त महाराजाङ्गीतिः नाथ, आश्रितानामभयाय खलु
भवदवतारः ।

दूतः—किमु न श्रुतम् ।

मालाकारः—तात किमुक्तम् ?

दूतः—उत्तिष्ठ आयाहि समर्पय राज्ञे ।

मालाकारः—मास्तु, मास्तु, भगवते सङ्कल्पितम् ।

दूतः—अरे स तु दूरे ।

मालाकारः—भक्त्या मनसैव समर्पयामि अङ्गीकरोति भगवान्
अलङ्कारप्रियो हि ।

धनी—स तु नागतः देहि माख्यमेकम् ।

मालाकारः—कथं नागतः ? (सबाष्पगद्गदं) भगवन् भक्तवत्सलो
हि भवान् । क लीनमिदानीं तद्वात्सल्यम् ।

गजेन्द्रो ग्राहार्तः कमलमपचित्योद्धृतकरः

नितान्तं तान्तात्मा सरसि निजयत्नं शिथिलयन् ।

गृहाणेदं स्वामिन्निति चिरमरोदीत्करुणया

तदादातुं दूरान्न किमु गरुडेन त्वमगमः ॥ ९ ॥

अहमपि भवग्राहार्तः चिराद्रोदिमि, आयाहि, माख्यमिदमङ्गीकुरु,
(सनिर्वेदं) हुं, कथं पापीयांसमुपगच्छति ? (सबाष्पं) नूनं
नूनं, पापीयानहं, किन्तु खलु पापापहो हि भगवान् आयाति,
अनुगृह्णाति मां, (सोन्मादहासं) एहोहि, कथमौदास्यं ? नेचित-
मिदम्, नाथ कगतं कारुण्यम् ? अहमेव खलु पात्रं तव
कारुण्यस्य । (समन्तादवलोक्य सवैलक्ष्यं) किन्तु खलु न हि
दृश्येते ?

(ससम्भ्रमं प्रविश्य) भार्या—अज्ज तुवर तुवर (छाया-आर्य त्वरस्व
त्वरस्व)

मालाकारः—कुतः ?

भार्या—पुष्पासणे वासुदेवो बलदेवोऽपि (छाया-पुष्पासने वासुदेवो बलदेवोऽपि ।)

मालाकारः—कथं, वासुदेवः ? अस्मत्स्वामी वासुदेवः, बलभद्रोऽपि भगवदग्रजः, हन्त, भद्रमस्तु भद्रमस्तु । (सहसोत्सृत्य परिक्रामति ।)

(ततः प्रविशतः पुष्पासनोपविष्टौ नीलाम्बरपीताम्बरौ ।)

पीताम्बरः—(समन्दस्मितं) आर्य कथं वर्तते मालाकारः ।

नीलाम्बरः—किं कथयेयम्,

मालाकारः—(सरभसमुपसृत्य) देवदेव, (प्रणम्योत्थाय साञ्जालिबन्धं)

भगवानयं हि वसुदेवसम्भवो

भवसागरान्तरसकृज्जनेर्मम ।

भवनं कृपैकवसतिस्समेयिवा-

नहमेव हन्त सुकृती शरीरिणाम् ॥ ९ ॥

(नृत्यति)

भार्या—समप्तेदु अज्जो मालं । (छाया-समर्पयत्वार्यो मालाम् ।)

मालाकारः—इदमहं समर्पयामि । (मालामादाय) भगवन् भक्तवत्सल, अवाप्तसमस्तकामो हि भवान् ।

दामोदरः—अमूल्यं किल माल्यमिदं, देहि देहि तावत् ।

मालाकारः—(उभावपि माल्यैरलङ्कृत्य) हन्त भोः, मया समर्पित-मप्यङ्गीकृतं भगवता । घन्योऽस्मि । घन्योऽस्मि (सप्रदक्षिणं प्रणम्योत्थाय) वत्स, विस्तारय लोचने, सहधर्मचारिणि, विस्तारय लोचने,—

अनेकपरिवत्सरं नियमतस्तपश्चर्यया

सुधीरपि विलोकयेन्नवपयोदमेनं न वा ।

कृपामृतमरात्स्वयं सविधमागतं सादरं

विलोक्य विलोकयामृतरसप्रदानोन्मुखम् ॥ १० ॥

(समक्ति निर्वर्ण्य) हन्त भोः, शेषशायी चतुर्भुजो भगवा-

न्पुण्डरीकाक्षः, । नमोस्तु ते हन्त मास्तु अस्माकं दृष्टिदोषः ।

भद्रमस्तु ते । (साञ्जालिबन्धं तिष्ठति ।)

दामोदरः—तात, सन्तुष्टोस्मि ते भक्त्या ।

मालाकारः—कृतकृत्योस्मि ।

दामोदरः—दातुमिच्छामि, यदभिमतं ते ।

मालाकारः—भगवन्, अखिलमपि भवदीयं खलु ।

दामोदरः—अहो, ते निस्पृहता । दत्तमस्मत्पदम् ।

मालाकारः—(सहर्षगद्गदं) कथं मुक्तोऽहम् ?

दामोदरः—न केवलं भवान् भवद्वंश्या अपि ।

मालाकारः—कथं तेऽपि मुक्ताः ? (पुत्रमालिङ्ग्य) वत्स मुक्तोऽसि,

प्रिये मुक्तासि, (सोन्मादहासं) हन्त, सर्वे मुक्ताः (निजोद्गमनी-

यमुत्पात्य नृत्यति ।)

दामोदरः—किं ते भूयः प्रियमुपहरामि ?

मालाकारः—नाथ, भवेत्पादारविन्ददास्यादपि किमस्ति प्रियमन्यत् ?

तथापीदमस्तु ।

(भरतवाक्यं)

भूपालः परिपालयन्तु भुवनं न्याय्येन सम्यक्पथा

स्याद्भोज्राह्मणमण्डलाय कुशलं लोकोऽस्तु नित्यं सुखी ।

कांसारा रसपूरिता विटपिनः पुष्पैः फलैस्सम्भृताः

सस्याढ्या घरणिश्च सन्तु समये वर्षन्तु धाराधराः ॥ ११ ॥

(निष्क्रान्तास्सर्वे)

(द्वितीयोऽङ्कः)

इति श्रीबालधन्वि जग्गुवकुलभूषण कविविरचितं अमृत्यमाल्यं सम्पूर्णम् ।



